

प्रेस विज्ञप्ति

के0जी0एम0यू0 में टी0बी0 की नई दवा का हुआ शुभारम्भ, टी0बी0 मुक्त भारत की राह होगी आसान

आज दिनांक 10 अक्टूबर 2018 को किंग जॉर्ज चिकित्सा विश्वविद्यालय लखनऊ के रेस्पीरेट्री मेडिसिन विभाग में उत्तर प्रदेश राज्य के नोडल डी0आर0टी0बी0 सेंटर द्वारा बिडाकुलीन नामक नई औषधि का मल्टी ड्रग रेसिस्टेंट ट्यूबरकुलोसिस (एम0डी0आर0टी0बी0) मरीजों के उपचार हेतु शुभारम्भ किया गया।

मुख्य अतिथि के रूप में माननीय श्री महेन्द्र सिंह जी, राज्यमंत्री, चिकित्सा एवं स्वास्थ्य उत्तर प्रदेश सरकार ने राज्य को क्षय मुक्त राज्य बनाने हेतु हम सबका मनोबल बढ़ाया और मार्गदर्शन किया। उन्होंने कहा कि उत्तर प्रदेश सरकार की ओर से क्षय रोग नियंत्रण कार्यक्रम को पूर्ण समर्थन एवं सहयोग दिया जाएगा। इस अवसर पर माननीय मंत्री जी द्वारा एम0डी0आर0टी0बी0 के एक रोगी को बिडाकुलीन की प्रथम खुराक दी गई। किंग जॉर्ज चिकित्सा विश्वविद्यालय के मा0 कुलपति प्रोफेसर एम0एल0बी0 भट्ट ने इस अवसर पर कहा कि क्षय रोग नियंत्रण हेतु के0जी0एम0यू0 क्षय रोग नियंत्रण कार्यक्रम को पूर्ण समर्थन देगा।

उत्तर प्रदेश क्षय रोग नियंत्रण टास्क फोर्स के चेयरमेन एवं रेस्पीरेट्री विभाग के विभागाध्यक्ष डॉ0 सूर्यकांत ने बताया कि माननीय प्रधानमंत्री द्वारा 2025 तक टी0बी0 मुक्त भारत की घोषण की जा चुकी है और इस संबंध में नवीन टी0बी0 नोटिफिकेशन, निःक्षय पोषण योजना के अंतर्गत प्रत्येक टी0बी0 के मरीज को 500 रूपए प्रतिमाह की दर से पोषण भत्ता तथा टी0बी0 के रोगियों की सक्रिय खोज जैसी योजनाएं प्रारम्भ की गई हैं।

डॉ0 सूर्यकांत ने बताया कि टी0बी0या क्षय रोग एक प्रमुख विश्वव्यापी स्वास्थ्य समस्या है। दुनिया के 27 प्रतिशत टी0बी0 के मरीज भारत में रहते हैं। देश के लगभग 25 प्रतिशत ड्रग रेसिस्टेंट ट्यूबरकुलोसिस के मरीज उत्तर प्रदेश में हैं। पूरे प्रदेश में 16,500 ड्रग रेसिस्टेंट ट्यूबरकुलोसिस के मरीजों का उपचार चल रहा है, जिसमें से 900 मरीज एक्स0डी0आर0 के हैं। उत्तर प्रदेश में 141 सी0बी0नाट की मशीनें हैं तथा पांच कल्चर्ड डीएसटी लैब हैं, जहां टी0बी0के मरीजों का इलाज होता है। बिडाकुलीन एक नई दवा है, जो ड्रग रेसिस्टेंट ट्यूबरकुलोसिस के मरीजों के लिए बनाई गई है। प्रोग्रामेटिक मैनेजमेंट ऑफ ड्रग रेसिस्टेंट ट्यूबरकुलोसिस (पीएमडीटी) में आर0एन0टी0सी0पी0 के तहत भारत में ड्रग रेसिस्टेंट ट्यूबरकुलोसिस के लिए बिडाकुलीन का अनुमोदन प्रदान किया है। लखनऊ के बाद शीघ्र ही बिडाकुलीन का विस्तार चरणों में सम्पूर्ण उत्तर प्रदेश में किया जाएगा। उन्होंने आगे कहा कि नई दवा बिडाकुलीन के प्रयोग से एम0डी0आर0टी0बी0 के उपचार में प्रभावी मदद मिलेगी।

इस अवसर पर स्टेट टी0बी0 अफसर डॉ0 संतोष गुप्ता ने कहा कि के0जी0एम0यू0 में आने वाले सभी मरीजों को उत्तर प्रदेश क्षय रोग नियंत्रण इकाई द्वारा नियमित दवाएं प्रदान की जाएंगी तथा हरसंभव मदद की जाएगी।

इस कार्यक्रम में मा0 विधायक डॉ0 हरेन्द्र प्रताप सिंह, जोकि के0जी0एम0यू0 के पूर्व छात्र भी रह चुके हैं उपस्थित रहे और अपने विचार व्यक्त किए। इस कार्यक्रम में मुख्य चिकित्सा अधिकारी डॉ0 एस0एन0शंखवार, कम्यूनिटी मेडिसिन विभाग के डॉ0 एस0के0सिंह, जिला क्षय रोग अधिकारी डॉ0 बी0के0सिंह, रेस्पेरेट्री मेडिसिन विभाग के प्रोफेसर आर0एस0कुशवाहा, प्रोफेसर राजीव गर्ग, डॉ0 अजय कुमार वर्मा, डॉ0आनन्द श्रीवास्तव, डॉ0 दर्शन बजाज, पोलमोनरी एवं क्रिटिकल केयर विभाग के डॉ0 वेद प्रकाश, डॉ0 उमेश त्रिपाठी के साथ ही विश्व स्वास्थ्य संगठन तथा क्षय रोग नियंत्रण में कार्यरत विभिन्न कार्यकर्ता उपस्थित रहे।